

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಷ್ಣುಧರ್ಮೇ  
॥ ಶ್ರೀ ಮಾಂಗಲ್ಯಸ್ತವಃ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀ ಮಾಂಗಳ್ಯಸ್ತವಃ ||

ದಾಲ್ಭ್ಯ ಉವಾಚ

ಕಾರ್ಯಾರಂಭೇಷು ಸರ್ವೇಷು ದುಃಸ್ವಪ್ನೇಷು ಚ ಸತ್ತಮ |  
ಅಮಂಗಳ್ಯೇಷು ಸರ್ವೇಷು ಯಜ್ಜಪ್ತವ್ಯಂ ತದುಚ್ಯತಾಂ || 1 ||

ಯೇನಾರಂಭಾಶ್ಚ ಸಿದ್ಧ್ಯಂತಿ ದುಃಸ್ವಪ್ನಂ ಚೋಪಶಾಮ್ಯತಿ |  
ಅಮಂಗಳಾನಾಂ ಸರ್ವೇಷಾಂ ಪ್ರತಿಘಾತಶ್ಚ ಜಾಯತೇ || 2 ||

ಪುಲಸ್ತ್ಯ ಉವಾಚ

ಜನಾರ್ದನಂ ಭೂತಪತಿಂ ಜಗದ್ಗುರುಂ  
ಸ್ಮರನ್ ಮನುಷ್ಯಃ ಸತತಂ ಮಹಾಮುನೇ |  
ದುಷ್ಟಾನ್ಯಶೇಷಾಣ್ಯಪಹಂತಿ ಸಾಧಯತಿ  
ಅಶೇಷಕಾರ್ಯಾಣಿ ತಥಾ ಯದೀಚ್ಛತಿ || 3 ||

ಶೃಣುಷ್ವ ಚಾನ್ಯದ್ವದತೋ ಮಮಾಖಿಲಂ  
ವದಾಮಿ ಯತ್ತೇ ದ್ವಿಜವರ್ಯ ಮಂಗಲಂ |  
ಸರ್ವಾರ್ಥಸಿದ್ಧಿಂ ಪ್ರದದಾತಿ ಯಃ ಸದಾ  
ನಿಹಂತ್ಯಶೇಷಾಣಿ ಚ ಪಾತಕಾನಿ || 4 ||

ಪ್ರತಿಷ್ಠಿತಂ ಯತ್ರ ಜಗಚ್ಚರಾಚರಂ  
ಜಗಚ್ಚ ಯೋ ಯೋ ಜಗತಶ್ಚ ಹೇತುಃ |  
ಜಗಚ್ಚ ಪಾತ್ಯತ್ತಿ ಚ ಯಃ ಸ ಸರ್ವದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 5 ||

ವ್ಯೋಮಾಂಬುವಾಯ್ವಗ್ನಿಮಹೀಸ್ವರೂಪೈಃ  
ವಿಸ್ತಾರವಾನ್ ಯೋಽಣುತರೋಽಣುಭಾಗಾತ್ |  
ಸ ಸ್ಥೂಲಸೂಕ್ಷ್ಮಃ ಸತತಂ ಸುರೇಶ್ವರೋ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 6 ||

ಯಸ್ಮಾತ್ ಪರಸ್ತಾತ್ ಪುರುಷಾದನಂತಾತ್  
ಅನಾದಿಮಧ್ಯಾದಖಿಲಂ ನ ಕಿಂಚಿತ್ |  
ಸ ಹೇತುಹೇತುಃ ಪರಮೇಶ್ವರೇಶ್ವರೋ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 7 ||

ಹಿರಣ್ಯಗರ್ಭಾಚ್ಯುತರುದ್ರರೂಪೀ  
ಸೃಜತ್ಯಶೇಷಂ ಪರಿಪಾತಿ ಹಂತಿ |  
ಗುಣಾಶ್ರಯೀ ಯೋ ಭಗವಾನ್ ಸ ಸರ್ವದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 8 ||

ಪರಃ ಸುರಾಣಾಂ ಪರಮೋಽಸುರಾಣಾಂ  
ಪರೋ ಮುನೀನಾಂ ಪರಮೋ ಯತೀನಾಂ |  
ಪರಃ ಸಮಸ್ತಸ್ಯ ಚ ಯಃ ಸ ದೇವೋ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 9 ||

ಧ್ಯಾತೋ ಯತೀನಾಮಪಕಲ್ಮಷೈರ್ಯೋಃ  
ದದಾತಿ ಮುಕ್ತಿಂ ಪರಮೇಶ್ವರೇಶ್ವರಃ |  
ಮನೋಭಿರಾದ್ಯಃ ಪುರುಷಃಸ ಸರ್ವದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 10 ||

ಸುರೇಂದ್ರವೈವಸ್ವತವಿತ್ತಪಾಂಬುಪ -  
ಸ್ವರೂಪರೂಪೀ ಪರಿಪಾತಿ ಯೋ ಜಗತ್ |  
ಸ ಶುದ್ಧಸತ್ತ್ವಃ ಪರಮೇಶ್ವರೇಶ್ವರೋ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 11 ||

ಯನ್ನಾಮ ಸಂಕೀರ್ತನತೋ ವಿಮುಚ್ಯತೇ  
 ಅನೇಕಜನ್ಮಾರ್ಜಿತಪಾಪಸಂಚಯೈಃ |  
 ಪಾಪೇಂಧನಾಗ್ನಿಃ ಸ ಸದೈವ ನಿರ್ಮಲೋ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 12 ||

ಯೇನೋದ್ಧೃತೇಯಂ ಧರಣೀ ರಸಾತಲಾತ್  
 ಅಶೇಷಸತ್ತ್ವಸ್ಥಿತಿಕಾರಣಾದಿಕಂ |  
 ಬಿಭರ್ತಿ ವಿಶ್ವಂ ಜಗತಃ ಸ ಮೂಲವಾನ್  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 13 ||

ಪಾದೇಷು ವೇದಾ ಜಠರೇ ಚರಾಚರಂ  
 ರೋಮಸ್ವಶೇಷಾ ಮುನಯೋ ಮುಖೇ ಮಖಾಃ |  
 ಯಸ್ಯೇಶ್ವರೇಶಸ್ಯ ಸ ಸರ್ವದಾ ಪ್ರಭುಃ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 14 ||

ಸಮಸ್ತಯಜ್ಞಾಂಗಮಯಂ ವಪುರ್ವಿಭೋಃ  
 ಯಸ್ಯಾಂಗಮೀಶೇಶ್ವರಸಂಸ್ತುತಸ್ಯ |  
 ವರಾಹರೂಪೋ ಭಗವಾನ್ ಸ ಸರ್ವದಾ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 15 ||

ವಿಕ್ಷೋಭ್ಯ ಸರ್ವೋದಧಿತೋಯಸಂಪದಂ  
 ದಧಾರ ಧಾತ್ರೀಂ ಜಗತಶ್ಚ ಯೋದ್ಭವಃ |  
 ಯಜ್ಞೇಶ್ವರೋ ಯಜ್ಞಪುಮಾನ್ ಸ ಸರ್ವದಾ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 16 ||

ಪಾತಾಲಮೂಲೇಶ್ವರಭೋಗಿಸಂಹತೌ  
 ವಿನ್ಯಸ್ಯ ಪಾದೌ ಪೃಥಿವೀಂ ಚ ಬಿಭ್ರತಃ |  
 ಯಸ್ಯೋಪಮಾನಂ ನ ಬಭೂವ ಸೋಽಚ್ಯುತೋ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 17 ||

ವಿಘ್ನಾರಂ ಯಸ್ಯ ಚ ಭೃಂಹತೋ ಮುಹುಃ  
 ಸನಂದನಾದೈರ್ಜನಲೋಕಸಂಸ್ಥಿತೈಃ |  
 ಶ್ರುತಂ ಜಯೇತ್ಯುಕ್ತಿಪರೈಃ ಸ ಸರ್ವದಾ  
 ಮಮಾಸ್ತು ಮಾಂಗಲ್ಯವಿವೃದ್ಧಯೇ ಹರಿಃ || 18 ||

ಏಕಾರ್ಣವದ್ ಯಸ್ಯ ಮಹೀಯಸೋ ಮಹೀಂ  
 ಆದಾಯ ವೇಗೇನ ಸಮುತ್ಪತ್ತಿಷ್ಯತಃ |  
 ನುತಂ ವಪುರ್ಯೋಗಿವರೈಃ ಸ ಸರ್ವದಾ  
 ಮಮಾಸ್ತು ಮಾಂಗಲ್ಯವಿವೃದ್ಧಯೇ ಹರಿಃ || 19 ||

ಹತೋ ಹಿರಣ್ಯಾಕ್ಷಮಹಾಸುರಃ ಪುರಾ  
 ಪುರಾಣಪುಂಸಾ ಪರಮೇಣ ಯೇನ |  
 ವರಾಹರೂಪಃ ಸ ಪತಿಃ ಪ್ರಜಾಪತೇಃ  
 ಮಮಾಸ್ತು ಮಾಂಗಲ್ಯವಿವೃದ್ಧಯೇ ಹರಿಃ || 20 ||

ದಂಷ್ಟ್ರಾಕರಾಲಂ ಸುರಭೀತಿನಾಶನಂ  
 ಕೃತ್ವಾ ವಪುರ್ದಿವ್ಯನೃಸಿಂಹರೂಪಿಣಂ |  
 ತ್ರಾತಂ ಜಗದ್ ಯೇನ ಸ ಸರ್ವದಾ ಪ್ರಭುಃ  
 ಮಮಾಸ್ತು ಮಾಂಗಲ್ಯವಿವೃದ್ಧಯೇ ಹರಿಃ || 21 ||

ದೈತ್ಯೇಂದ್ರವಕ್ಷಃಸ್ಥಲದಾರದಾರುಣೈಃ  
 ಕರೋರುಹೈಃ ಶತ್ರುರುಜಾನುಕಾರಿಭಿಃ |  
 ಚಿಚ್ಛೇದ ಲೋಕಸ್ಯ ಭಯಾನಿ ಚಾವ್ಯಯೋ  
 ಮಮಾಸ್ತು ಮಾಂಗಲ್ಯವಿವೃದ್ಧಯೇ ಹರಿಃ || 22 ||

ದಂತಾಂತದೀಪ್ತಿದ್ಯುತಿನಿರ್ಮಲಾನಿಶಾಂ  
 ಚಕಾರ ಸರ್ವಾಣಿ ದಿಶಾಂ ಮುಖಾನಿ |  
 ನಿನಾದವಿತ್ರಾಸಿತದಾನವೋ ಹ್ಯಸೌ  
 ಮಮಾಸ್ತು ಮಾಂಗಲ್ಯವಿವೃದ್ಧಯೇ ಹರಿಃ || 23 ||

ಯನ್ನಾಮಸಂಕೀರ್ತನತೋ ಮಹಾಭಯಾತ್  
 ವಿಮೋಕ್ಷಮಾಪ್ನೋತಿ ನ ಸಂಶಯಂ ನರಃ |  
 ಸಮಸ್ತಲೋಕಾರ್ತಿಹರೋ ನೃಕೇಸರೀ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 24 ||

ಸಟಾಕಲಾಪಭ್ರಮಣಾನಿಲಾಹತಾಃ  
 ಸ್ಫುಟಂತಿ ಯಸ್ಯಾಂಬುಧರಾಃ ಸಮಂತತಃ |  
 ಸ ದಿವ್ಯಸಿಂಹಃ ಸ್ಫುರಿತಾಕುಲೇಕ್ಷಣೋ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 25 ||

ಯದೀಕ್ಷಣಜ್ಯೋತಿಷಿ ರಶ್ಮಿಮಂಡಲಂ  
 ಪ್ರಲೀನಮೇವ ನ ರರಾಜ ಭಾಸ್ವತಃ |  
 ಕುತಃ ಶಶಾಂಕಸ್ಯ ಸ ಸಿಂಹರೂಪಧೃಕ್  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 26 ||

ದ್ರವಂತಿ ದೈತ್ಯಾಃ ಪ್ರಣಮಂತಿ ದೇವತಾ  
 ನಶ್ಯಂತಿ ರಕ್ಷಾಂಸ್ಯಪಯಾಂತಿ ಚಾರಯಃ |  
 ಯತ್ಕೀರ್ತನಾತ್ ಸೋಽದ್ಭುತರೂಪಕೇಸರೀ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 27 ||

ಅಶೇಷದೇವೇಶನರೇಶ್ವರೇಶ್ವರೈಃ  
 ಸದಾ ಸ್ತುತಂ ಯಚ್ಚರಿತಂ ಮಹಾದ್ಭುತಂ |  
 ಸ ಸರ್ವಲೋಕಾರ್ತಿಹರೋ ಮಹಾಹರಿಃ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 28 ||

ಋಕ್ಕಾರಿತಂ ಯೋ ಯಜುಷಾಽತಿಶಾಂತಿಮತ್  
 ಸಾಮಧ್ವನಿಧ್ವಸ್ತಸಮಸ್ತಪಾತಕಂ |  
 ಚಕ್ರೇ ಜಗದ್ವಾಮನಕಃ ಸ ಸರ್ವದಾ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 29 ||

ಯತ್ಪಾದವಿನ್ಯಾಸಪವಿತ್ರತಾಂ ಮಹೀ  
ಯಯೌ ವಿಯದ್ ಋಗ್ಯಜುಷಾಮುದೀರಣಾತ್ |  
ಸ ವಾಮನೋ ದಿವ್ಯಶರೀರಧೃಕ್ ಸದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 30 ||

ಯಸ್ಮಿನ್ ಪ್ರಯಾತೇ ಸುರಭೂಭೃತೋಽದ್ವರಂ  
ನನಾಮ ಖೇದಾದವನಿಃ ಸಸಾಗರಾ |  
ಸ ವಾಮನಃ ಸರ್ವಜಗನ್ಮಯಃ ಸದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 31 ||

ಮಹಾದ್ಯತೌ ದೈತ್ಯಪತೇರ್ಮಹಾದ್ವರಂ  
ಯಸ್ಮಿನ್ ಪ್ರವಿಷ್ಟೇ ಕ್ಷುಭಿತಂ ಮಹಾಸುರೈಃ |  
ಸ ವಾಮನೋಽಂತಃ ಸ್ಥಿತಸಪ್ತಲೋಕಧೃಕ್  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 32 ||

ಸಮಸ್ತದೇವೇಷ್ಟಿಮಯಂ ಮಹಾದ್ಯುತಿಃ  
ದಧಾರ ಯೋ ರೂಪಮತೀಂದ್ರಿಯಂ ಪ್ರಭುಃ |  
ತ್ರಿವಿಕ್ರಮಾಕ್ರಾಂತಜಗತ್ತಯಃ ಸದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 33 ||

ಸಂಘೈಃ ಸುರಾಣಾಂ ದಿವಿ ಭೂತಲೇ ಸ್ಥಿತ್ಯೈಃ  
ತಥಾ ಮನುಷ್ಯೈರ್ಗಗನೇ ಸ ಸರ್ವದಾ |  
ಸ್ತುತಃ ಕ್ರಮಾದ್ಯಃ ಪ್ರದದೇ ಸ ಸರ್ವದಾ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 34 ||

ಕ್ರಾಂತ್ವಾ ಧರಿತ್ರೀಂ ಗಗನಂ ತಥಾ ದಿವಂ  
ಮರುತ್ಪತೇರ್ಯಃ ಪ್ರದದೌ ತ್ರಿವಿಷ್ಟಪಂ |  
ಸ ದೇವದೇವೋ ಭುವನೇಶ್ವರೇಶ್ವರೋ  
ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 35 ||

ಅನುಗ್ರಹಂ ಚಾಪಿ ಬಲೇರನುತ್ತಮಂ  
 ಚಕಾರ ಯಶ್ಚೇಂದ್ರಪದೋಪಲಕ್ಷಣಂ |  
 ಸುರಾಂಶ್ಚ ಯಜ್ಞಸ್ಯ ಭುಜಃ ಸ ಸರ್ವದಾ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 36 ||

ರಸಾತಲಾದ್ಯೇನ ಪುರಾ ಸಮಾಹೃತಾಃ  
 ಸಮಸ್ತವೇದಾ ವರವಾಜಿರೂಪಿಣಾ |  
 ಸ ಕೈಟಭಾರಿರ್ಮಧುಸೂದನೋ ಮಹಾನ್  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 37 ||

ನಿಃಕ್ಷತ್ರಿಯಾಂ ಯಶ್ಚ ಚಕಾರ ಮೇದಿನೀಂ  
 ಅನೇಕಶೋ ಬಾಹುವನಂ ತಥಾಽಛಿನತ್ |  
 ಯಃ ಕಾರ್ತವೀರ್ಯಸ್ಯ ಸ ಭಾರ್ಗವೋತ್ತಮೋ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 38 ||

ನಿಹತ್ಯ ವಾಲಿಂ ಚ ಕಪೀಶ್ವರಂ ಹಿ ಯೋ  
 ನಿಬದ್ಧ್ಯ ಸೇತುಂ ಜಲಧೌ ದಶಾನನಂ |  
 ಜಘಾನ ಚಾನ್ಯಾನ್ ರಜನೀಚರಾನ್ ಅಸೌ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 39 ||

ಚಿಕ್ಷೇಪ ಬಾಲಃ ಶಕಟಂ ಬಭಂಜ ಯೋ  
 ಯಮಲಾರ್ಜುನೌ ಕಂಸಮರಿಂ ಜಘಾನ |  
 ಮಮರ್ದ ಚಾಣೂರಮುಖಂ ಸ ಸರ್ವದಾ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 40 ||

ಪ್ರಾತಃ ಸಹಸ್ರಾಂಶುಮರೀಚಿನಿರ್ಮಲಂ  
 ಕರೇಣ ಬಿಭ್ರದ್ ಭಗವಾನ್ ಸುದರ್ಶನಂ |  
 ಕೌಮೋದಕೀಂ ಚಾಪಿ ಗದಾಮನುತ್ತಮಾಂ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 41 ||



ಹಿಮೇಂದುಕುಂದಸ್ಫಟಿಕಾಭ್ರಕೋಮಲಂ  
 ಮುಖಾನಿಲಾಪೂರಿತಮೀಶ್ವರೇಶ್ವರಃ |  
 ಮಧ್ಯಾಹ್ನಕಾಲೇ ಚ ಸ ಶಂಖಮುತ್ತಮಂ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 42 ||

ತಥಾ ಪರಾಹ್ನೇ ಪ್ರವಿಕಾಸಿಪಂಕಜಂ  
 ವಕ್ಷಃಸ್ಥಲೇನ ಶ್ರಿಯಮುದ್ವಹದ್ ವಿಭುಃ |  
 ವಿಸ್ತಾರಿಪದ್ಮೋತ್ಪಲಪತ್ರಲೋಚನೋ  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 43 ||

ಸರ್ವೇಷು ಕಾಲೇಷು ಸಮಸ್ತದೇಶೇಷು  
 ಅಶೇಷಕಾರ್ಯೇಷು ತಥೇಶ್ವರೇಶ್ವರಃ |  
 ಸರ್ವೈಃ ಸ್ವರೂಪೈರ್ಭಗವಾನ್ ಅನಾದಿಮಾನ್  
 ಮಮಾಸ್ತು ಮಾಂಗಳ್ಯವಿವೃದ್ಧಯೇ ಹರಿಃ || 44 ||

ಏತತ್ ಪಠನ್ ದಾಲ್ಭ್ಯ ಸಮಸ್ತಪಾಪೈಃ  
 ವಿಮುಚ್ಯತೇ ವಿಷ್ಣುಪರೋ ಮನುಷ್ಯಃ |  
 ಸಿದ್ಧಂತಿ ಕಾರ್ಯಾಣಿ ತಥಾಸ್ಯ ಸರ್ವಾಣಿ  
 ಅರ್ಥಾನವಾಪ್ನೋತಿ ತಥಾ ಯಥೇಷ್ಟಂ || 45 ||

ದುಃಸ್ವಪ್ನಂ ಪ್ರಶಮಮುಪೈತಿ ಪಠ್ಯಮಾನೇ  
 ಸ್ತೋತ್ರೇಽಸ್ಮಿಂಶ್ಚೈವಣವಿಧೌ ಸದೋತ್ಥಿತಸ್ಯ |  
 ಪ್ರಾರಂಭೋ ದ್ರುತಮುಪಯಾತಿ ಸಿದ್ಧಿಮೀಶಃ  
 ಪಾಪಾನಿ ಕ್ಷಪಯತಿ ಚಾಸ್ಯ ವಾಸುದೇವಃ || 46 ||

ಮಾಂಗಳ್ಯಂ ಪರಮಮಿದಂ ಸದಾರ್ಥಸಿದ್ಧಿಂ  
 ನಿರ್ವಿಘ್ನಂ ತ್ವಧಿಕಫಲಂ ಸದಾ ದದಾತಿ |  
 ಕಿಂ ಲೋಕೇ ತದಿಹ ಪಠತ್ರ ಚಾಸ್ತಿ ಪುಂಸಾಂ  
 ಯದ್ವಿಷ್ಣುಪ್ರವಣಧಿಯಾಂ ನ ದಾಲ್ಭ್ಯ ಸಾಧ್ಯಂ || 47 ||

ದೇವೇಂದ್ರಸ್ತ್ರೀಭುವನಮರ್ಥಮೇಕಪಿಂಗಃ  
ಸರ್ವರ್ಥಿಂ ತ್ರಿಭುವನಗಾಂ ಚ ಕಾರ್ತವೀರ್ಯಃ |  
ವೈದೇಹಃ ಪರಮಪದಂ ಪ್ರಸಾದ್ಯ ವಿಷ್ಣುಂ  
ಸಂಪ್ರಾಪ್ತಾಃ ಸಕಲಫಲಪ್ರದೋ ಹಿ ವಿಷ್ಣುಃ || 48 ||

ಸರ್ವಾರಂಭೇಷು ದಾಲ್ಭ್ಯೈತದ್ ದುಃಸ್ವಪ್ನೇಷು ಚ ಪಂಡಿತಃ |  
ಜಪೇದೇಕಮತಿವಿಷ್ಣೌ ತಥಾಮಂಗಲ್ಯದರ್ಶನೇ || 49 ||

ಶಮಂ ಪ್ರಯಾಂತಿ ದುಷ್ಟಾನಿ ಗ್ರಹಪೀಡಾಶ್ಚ ದಾರುಣಾಃ |  
ಕರ್ಮಾರಂಭಾಶ್ಚ ಸಿದ್ಧ್ಯಂತಿಮಾಂಗಲ್ಯಸ್ತುತಿಸಂಸ್ತುತಃ || 50 ||

ಹರಿದಾದಾತಿ ಭದ್ರಾಣಿ ಮಾಂಗಲ್ಯಸ್ತುತಿಸಂಸ್ತುತಃ |  
ಕರೋತ್ಯಖಿಲರೂಪೈಶ್ಚ ರಕ್ಷಾಮಕ್ಷತಶಕ್ತಿಧೃಕ್ || 51 ||

|| ಇತಿ ಶ್ರೀ ಮಾಂಗಳ್ಯಸ್ತವಃ ಸಮಾಪ್ತಃ ||